

అంతర్జాతీయ మాతృభాషాదినోత్సవం

ఫిబ్రవరి-21

హిందూదేశం 1947 ఆగష్టు 15న భారత్, పాకిస్తాన్ అని రెండు స్వతంత్రదేశాలుగా అవతరించాయి. లోగడ పాకిస్తాన్ రెండుభాగాలుగా ఉండేది. అవి పశ్చిమ పాకిస్తాన్, తూర్పు పాకిస్తాన్. 1971కి పూర్వం బంగ్లాదేశ్ తూర్పు పాకిస్తాన్ పేరుతో పాకిస్తాన్ లో భాగంగా వుండేది. తూర్పు-పశ్చిమ పాకిస్తాన్ల మధ్య భాషావైరుధ్యాలు తలెత్తాయి. తూర్పు పాకిస్తాన్ లోని ప్రజలు (ప్రస్తుత బంగ్లాదేశ్) తమ భాష బెంగాలీ అస్తిత్వం కోసం గళమెత్తారు. తమ బెంగాలీ భాషకు అధికారభాషగా గుర్తింపునివ్వాలని ఉద్యమం చేపట్టారు. (పాకిస్తాన్ అధికార భాష ఉర్దూ)

1952 ఫిబ్రవరి 21న వేలాది బెంగాలీలు బ్రహ్మాండమైన ఊరేగింపుచేశారు. తమ బెంగాలీ భాషను అధికారభాషగా గుర్తించాలని ఉద్యమించారు. పాకిస్తాన్ లోని పోలీసులు వారిపై కాల్పులు జరిపారు. ఎందరో విద్యార్థులు, ఉపాధ్యాయులు, భాషాభిమానులు ప్రాణాలు కోల్పోయారు. ఈ ఉద్యమమే బంగ్లాదేశ్ విమోచనకు తొలిబీజం వేసింది. 1956లో పాకిస్తాన్ ఉర్దూతోపాటు బెంగాలీని కూడా అధికారభాషగా ప్రకటించింది. తాత్కాలికంగా ఉద్యమం చల్లారినా, వారిలోని మాతృభాషాభిమానం మాత్రం ద్విగుణీకృతం అయ్యింది. ఫలితంగా 1972 జనవరి 12న తూర్పు పాకిస్తాన్ బంగ్లాదేశ్ పేరుతో స్వతంత్రదేశంగా ఏర్పడింది. షేక్ ముజబర్ రహిమాన్ ప్రధాన ప్రధాని.

భాషపై మమకారంతో ప్రాణాలు అర్పించిన అమరవీరుల స్మృతికి గౌరవసూచకంగా ఫిబ్రవరి 21ని అంతర్జాతీయ మాతృభాషా దినోత్సవంగా జరపాలని యునెస్కో కోరింది. అందుకు భారతదేశం కూడా మద్దతిచ్చింది. 1999 నవంబర్ 17న యునెస్కో సర్వప్రతినిధి సభ ప్రతియేటా ఫిబ్రవరి 21ని అంతర్జాతీయ మాతృభాషా దినోత్సవంగా నిర్వహించుకోవాలని ప్రకటించింది. అందుకే 1999 నుండి ప్రతిసంవత్సరం ఫిబ్రవరి 21న మాతృభాషా దినోత్సవాన్ని జరుపుకుంటున్నాం.

UNESCO

(United Nations Educational Scientific and Culturel Organisation)